

( 9 )

## साधू टी. एल. वासवाणी

— डॉ. दयाल 'आशा'

### लेखक परिचय:-

प्रोफेसर डॉ. दयाल 'आशा' जो जनमु 1936 ई. में थियो। संदर्भ जीवन आहे हिकु चमनु, हिकु बागु जंहीं में बुलबुलूं पेयूं गाईनि, पुष्प पिया सूंहें में चिमकनि। हुन केतिराई गीत लिखिया आहिनि। उहे गीत ही गाए बि थो। संदर्भ गाइण में मेठाजु आहे। सिक ऐं सोजु आहे, दिल जो दर्दु आहे। खादी पोष, नम्रता जो पुतलो दयाल आशा, गायक दयाल आशा, भगत दयाल आशा, मन मोहींदड दयाल आशा, प्रिंसीपल, आलिमु ऐं रिसर्च स्कॉलर दयाल आशा; इहा आहे डॉक्टर आशा जी मुख्तसर वाक्फ्रियत। हू केतिरनि सालनि खां शाइरीअ जे मैदान में कलम जो घोड़ो डोड़ाईदो पिए रहियो आहे। इन डोड़ में हू काफ़ी अगिरो रहियो आहे। साहित ते क्षेत्र में हुन पंजाह खां वर्धीक किताब लिखिया आहिनि, जेतिरा इनाम दयाल 'आशा' खे मिलिया आहिनि, ओतिरा ब्रिए कंहीं बि सिन्धी अदीब खे न मिलिया आहिनि। सचु-पचु हू इन्हनि जो हकदार आहे। खेसि यूनीवर्सिटीअ जी सभ खां ऊची डी.लिट डिग्रीअ सां नवाजियो वियो आहे। सिन्धी महापुरुषनि, संतनि, कवियुनि जे जीवनिनुनि ते वड्डा ग्रंथ लिखिया अथसि।

---


प्यारो दादा साधू वासवाणी हो गुरू नानक जियां सूरत निमाणी, जंहींजी मधुर आनन्द दायक ब्राणी, पीआरियो जंहीं सभिनी खे पंहींजे प्यार जो पाणी, जंहींजो तखल्लस नूरी निमाणी, भगुतियाणी मीरां जियां भगुवान श्री कृष्ण लाइ संदर्भ दिलिडी वेगाणी, रूहानी राहत सदाई जंहीं माणी, दुखियुनि दरिद्रनि सां सदाई हो साणी। प्रेरणा जो सर चिश्मो संदर्भ जीवन कहाणी। जंहींजो रूहानी वारिस दादा जशन वासवाणी।

( 57 )

प्यारे दादा वासवाणीअ जो जनमु कार्तिक एकादशीअ 25 नवम्बर 1879 ई. में सिन्ध, जे हैदराबाद शहर में श्री लीलाराम वासवाणीअ जे घर में थियो।

दादा जनि जे जनम जो नालो थांवरदास हो। दादा जनि जो पूज पिता श्री लीलाराम वासवाणी देवी माता जो उपासकु हो ऐं संदसि माता वराण ब्राई श्री गुरुनानक देव जी सच्ची सिदक्याणी ऐं भगतियाणी हुई। हूअ नितु नेम सां प्रभात जो श्री जपु साहिब ऐं श्री सुखमनी साहिब जो पाठु कन्दी हुई। घर जे अहिडे धार्मिक ऐं भगतीमय वातावरण जो बालक दादा ते काफ़ी असरु पियो।

सिन्धु जो महानु समाज सुधारक, निष्काम शेवक, सिन्धी समाज जो सचो कोहिनूर, आदर्शी अध्यापक साधू हीरानन्द आडवाणी बालक दादा खे स्कूल में उस्ताद जे रूप में नसीबु थियो, जंहिजे आँला आदर्शनि जो दादा जे विद्यार्थी जीवन ते वड्डो असरु पियो। दुखियुनि, दरिद्रनि, मिस्कीननि, मुहिताजन, बीमारनि जी शेवा जा ब्रिज सला थिया ऐं सलनि मां बूटा ऐं बूटनि मां सीतल वृक्ष थिया, जिनिजे फलनि फूलनि ऐं सीतल छाया हज़ारनि खे फ़ैजु रसायो। दादा पढ़ण में बि प्रबीण हूंदो हो। हू ब्रियनि विद्यार्थियुनि खां हिकु निरालो विद्यार्थी हो। खेसि जेका खर्ची मिलन्दी हुई, उन मां थोरो खर्चे बाकी अपाहिजन में विरहाए छड्डींदो हो।



स्कूल में पढ़न्दइ मिस्कीन विद्यार्थियुनि खे टोल वठी डूँदो हो। कड्डहिं कड्डहिं पंहिंजी नेरनि स्कूल में खणी ईन्दो हो त रस्ते ते को बुखायतु या को फ़कीर ड़िसी उन खे पंहिंजी नेरनि खाराए छड्डींदो हो।

प्यारो दादा विद्यार्थी जीवन में सदाई पियो मुश्कन्दो हो। संदसि पेशानी पई ब्रह्मकंदी हुई। हिन खे उस्तादनि लाइ केडी न श्रद्धा हूंदी हुई। हू मर्यादा सां आज्ञा में रहंदो हो ऐं मोट में संदसि उस्ताद पिण खेसि डाढो भाईदा हुआ।

स्कूल में पढ़ंदे दादा घर जी शेवा बि कंदो हो। तिनि डूँहनि में घरनि में नलका कीन हूँदा हुआ। दादा ब्राह्मिण घर लाइ पाणी भरे ईंदो हो। रोज़ माता-पिता लाइ बि हूँ पाणी भरे ईंदो हो। सन्तनि महात्माउनि जो जीवन चरित्र पढ़ंदो हो। नंदपुणि में ई दादा जे जीवन में जीव दया जी जोति जगी। हिन मांस आहार जो त्यागु कयो।

दादा अजां चोथें दर्जे अंग्रेज़ीअ में पढ़ंदो हो, जो संदसि पिता श्री लीलाराम वासवाणी परलोक पधारियो। पूज पिता जनि जे परलोक पधारिजण खां पोइ बालक दादा जो मन उदास थी पियो। संसार जी क्षण-भंगुरता ड़िसी, संदसि मन में वैरागु वृत्ति पैदा थियण लगी ऐं प्रभूअ लाइ प्यार पैदा थियो।

दादा कलाकनि जा कलाक घर में खुड ते सांति में वक्तु गुजारींदो हो। खास करे रात जे वक्त चण्ड तारनि डे पियो निहारींदो हो। माता जी मर्जीअ मूजिबु दादा स्कूल में दिलिचस्पीअ सां पढ़ंदो रहियो। पढ़ण सां गड्डु दादा शेवा जा नंदा-वडा कार्य बि कंदो हो ऐं रात जो एकांत में प्रभूअ खे बि यादि कंदो हो। हू पंहिंजी काबलियत, होशियारी ऐं वडिड़नि जी आसीस सां सारीअ सिन्धु में मैट्रिक इम्तिहान में पहिरियों नम्बर आयो ऐं खेसि अगिते पढ़ण लाइ स्कॉलरशिप पिण अत्ता थी। दादा वधीक ऊच शिक्षा प्राप्त करण लाइ कराची कॉलेज में दाखिल थियो। दादा पंहिंजी नम्रता, प्रवीणता सबब कॉलेज में पिणु नालो कढायो। दादा कॉलेजी तइलीम पिराईंदो, धार्मिक ग्रंथ श्रीमद् भगवत गीता, रामायण, गुरुवाणी ऐं ब्रियनि धार्मिक पुस्तकनि जो अभ्यासु कंदो रहियो। संदसि जीवन में सादगी, सचाई, स्नेह, सेवा ऐं दया जा गुण चमकिया। दादा बी.ए. जे इम्तिहान में अंग्रेजी विषय में बम्बई यूनिवर्सिटीअ में पहिरियों नम्बर आयो। इनकरे दादा खे बम्बई यूनिवर्सिटीअ तर्फा स्कॉलरशिप अत्ता थी।

दादा खे संदसि काबलियत एं विद्वता सबब कराची कॉलेज में लेक्चरार मुकरर कयो वियो। खिनि सालनि बइदि एम.ए. जी डिग्री पिणु हासिल कई।

कराचीअ में रहंदे दादा ब्रह्म समाज जे सम्पर्क में आयो। ब्रह्म समाज वारा दादा खे व्याख्यान डिण लाइ वक्त बि वक्त नीढं डूँदा हुआ। दादा जे व्याख्यान में अजीबु तासीर हूंदो हो। बुधदंड, बुधी मंत्र-मुग्ध थी वेंदा हुआ। ब्रह्म समाज जे करे दादा खे कलकते जे विद्या सागर कॉलेज जे प्रिंसीपल जो पद संभालण लाइ तार आई ऐं हू कॉलेज में प्रिंसीपल थियो।

प्यारे दादा जी प्यास हुई प्रभु पसण जी। हू कंहिं परिपूर्ण गुरुअ जी तलाश में हो। कलकते में संदसि इहा प्यास पूरी थी। खेसि श्री नालोदा हिकु महान् दार्शनिक, वडो विद्वान सन्त, ब्रह्म ज्ञानी गुरु रूप में प्राप्त थियो। दादा गुरुअ जी कृपा सां भगिती ज्ञान ऐं कर्म मार्ग ते वधंदो रहियो।

संदसि माता जी इच्छा हुई त थांवर (दादा) शादी करे सुखी जिनंदगी बसर करे। दादा नम्रता पूर्वक माता खे चयो, “अमी ! मुंहिंजी दिल त लगी आहे लाहूतियुनि सां” मां विवाह जे बुन्धननि में कीन बुधिबुसि।

दादा केतिरनि ई कॉलेजनि में प्रिंसीपल रही, हजारे विद्यार्थियुनि जी राह रोशन कई।

पूज माता साहिब जे परलोक पधारजण खां पोइ दादा दुनियवी उहिदनि जो त्यागु करे प्रभूअ जी राह में आयो ऐं जीवन में स्मरण, शेवा जी जोति जगायाई।

प्यारो दादा हो हीणनि जो हमदर्दु, मिस्कीननि जो मददगार, पंहिंजो सारो जीवन अर्पण कयाई, पर-उपकार परमार्थ में। बालकनि बालकियुनि खे सची विद्या डिण लाइ प्यारे दादा हैदराबाद में मीरा स्कूल खोलियो। जिते किताबनि सां गडोगडु सची सिख्या डिनी वेंदी हुई। जीअं हू अगिते हली आदर्शी इन्सान थी, कौम जो कंधु मथे कनि। हिति पूने में पिणु दादा मीरा स्कूल ऐं कॉलेजु शुरू कयो, जिते विद्यार्थियुनि खे पवित्र वायु-मण्डल में सची विद्या डिनी वजे थी।

29 वर्हानि जी उग्र में दादा बर्लिन में विश्व धर्म सम्मेलन में शरीकु थिया। दादा जो व्याख्यानु बुधी उतां जा लोक मंत्र-मुग्ध थी विया।

प्यारे दादा मधुर वाणीअ द्वारां, हिन्द ऐं विदेश में भारतीय सभ्यता, संस्कृति ऐं सत्पुरुषनि जो सन्देशु सुणायो। संदसि साहित्य सरल, सुपक सिन्धी ऐं अंग्रेजीअ में आहे, जंहि में मइनवी मोती माणिक मौजूद आहिनि।

प्यारो दादा सिन्धु जो टैगोर हो। जीअं गुरुदेव विश्व भारती शांति निकेतन जी स्थापना करे विद्या जी नई जोति जगाई, तीअं दादा स्कूल ऐं मीरां कॉलेज खोले, विद्या जे खेत्र में नई सुजागी आंदी।

दादा गुरुनानकदेव, कबीर ऐं गुरुदेव टैगोर जो रूप हो। हू महान् दार्शनिक ऐं महान् कवि हो। संदसि काव्य संग्रह “नूरी” ग्रन्थ हिकु मानसरोवर आहे, को हंस हुजे जो मोती वेही चुगे। जेतोणीकु ही ग्रंथ भगती रस काव्य सां भरियो पियो आहे, रूहानी रम्जुनि ऐं राजनि खे सले थो, परमात्मा जे पार जे पांथीअइनि लाइ राह रोशनु करे थो, मगरि व्यवहारिक जीवन में पिण मुंझियलनि, मायूसनि लाइ रोशन मिनार आहे। दादा पंहिंजा दार्शनिक वीचार सरल, सुपक सिन्धी काव्य में पेश कया आहिनि। वेद शास्त्र, उपनिषदिनि जो मखणु कठी “नूरी” ग्रंथ में डिनो आहे।

दादा राष्ट्रपिता महात्मा गांधीअ जे आदर्शनि खां डाढो प्रभावित थियो। बई राष्ट्र भगत, ईश्वर भगत, गीता प्रेमी, बिन्हीं जे दिलियुनि में दीननि दुखियुनि ऐं दरिद्रनि लाइ दर्दु ऐं दया। बई त्यागु ऐं कुर्बानीअ जूं मूर्तियूं हुआ।

राष्ट्रपति डॉ. राधाकृष्णन जडुहिं दादा सां मिलण पूने आयो, तडुहिं चयाई, “दादा जा ही स्थान मुंहिजे लाइ तीर्थ आस्थान आहिनि ऐं मां हिक तीर्थ वासीअ जे भाव में हिति आयो आहियां।”

दादा आजादीअ जे हलचल में सक्रिय भागु वरितो। न सिर्फ पाण, पर पंहिंजे प्रेमियुनि समेति विदेशी शयुनि जो बहिष्कारु कंदो हो ऐं स्वदेशीअ जो संदेशु डुंढो हो। सिन्ध वासियुनि में प्यारे दादा भारत जी आजादीअ लाइ राष्ट्रीय चेतना फूकी। सन् 1918 ई. खां वठी दादा सादी खादीअ जी पोशाक पहिरी।

देश जे विरहाडे बइदि दादा पूने जी पुण्य भूमीअ में अची रंग लगाया। अजु उहो आस्थान मीरां भूमीअ जे नाले सां प्रसिद्ध हिकु तीर्थ स्थानु आहे। दादा उते रोजु सत्संग कंदा हुआ, जंहिंजो लाभु सवें प्रेमी रोजु वठंदा हुआ।

दादा कर्मयोगी संतु हो। संदसि जागायल जोति अजु बि दादा जशन वासवाणीअ ऐं दादा गंगाराम साजनदास जगाए रहिया आहिनि। 16 जनवरी 1966 ई. ते पूने में सिन्धियुनि जो संहारो, भारत जो महान सन्त साधू वासवाणी ब्रह्मलीन थियो।

**नवां लफ़्ज :**

फ़ैज़ = फ़ाइदो ।

वेगाणी = व्याकुल ।

पेशानी = निरुड ।

प्रवीणता = महारत ।

सिदिक्याणी = सिदिकु या बिश्वासु रखंदड ।

**:: अभ्यास ::**

**सुवाल: I.** हेठियनि सुवालनि जा जवाब लिखो:-

- (1) श्री थांवरदास लीलाराम वासवाणीअ खे साधू वासवाणीअ जे नाले सां छो कोठियो वेंदो आहे?
- (2) साधू वासवाणीअ तइलीम जे क्षेत्र में कहिड़ो कमु कयो आहे, जो अजु ताई बि मुकमल तौर सां हलंदो थो रहे?
- (3) साधू वासवाणीअ आजीवन कुंवरो रहियो, हुन शादी छोन कई? संदसि जीवनीअ जे आधार ते रोशनी विझो।
- (4) लेखक दादा खे कंहिंजो रूपु मजियो आहे?
- (5) साधू वासवाणीअ ते सलीस सुहिणी इबारत में हिकु मजमूनु लिखो।
- (6) हिन मजमून जे लेखक डॉ. दयाल आशा जी मुख्तिसर वाकिफ़यत लिखो।

••